

Il-Pesta tal-1813 u n-Naxxar


Minn Mark Mangani

B.A. hons. (hist:), P.G.C.E. (hist:)



Malta fil-bidu tas-Seklu Dsatax

Meta wiehed jaghti harsa lejn l-Istorja ta' Malta, malajr jintebaħ li fil-bidu tas-seklu dsatax, il-gżira tagħna, għaddiet minn numru ta' taqlib f'qasir żmien. Nibdew biex nsemmu it-tibdil fit-tmexxija tal-pajjiż, fejn f'inqas minn tliet snin (1798-1800) dawn il-gzejjer kienu amministrati l-ewwel mill-kavallieri ta' San Ġwann li kien ilhom hawn Malta sa mis-seklu sittax, segwit minn perijodu qasir ta' hakma Franciża, sakemm Malta spiċċat taht l-influwenza Ingliża fl-1800. Fil-bidu tas-seklu dsatax Malta kienet saret centru ta' kummerċ u l-Ingliżi ma damux wisq biex intebhu bil-valur strateġiku li kellha Malta għall-Imperu tagħhom. Izda kien biss fl-1813 li l-gzejjer Maltin għaddew uffiċjalment għand l-Ingilterra u saru kolonja Brittanika. Kien għadu lanqas biss rifes l-art l-ewwel gvernatur, Sir Thomas Maitland, li ma laħqitx feqqgħet il-pesta!




Xena tal-portijiet fil-bidu tas-seklu 19.

X'Kienet il-pesta?

Għalkemm jeżistu tipi differenti ta' pesta, hawn Malta kellna dik maghrufa bhala l-pesta bubonika. Din hija epidemija li tiċċirkola qalb il-firien u l-parassiti li jkun hemm fuqhom. Il-grieden kienu jivjaġġaw mohbija fuq il-vaxxelli minn art għall-oħra filwaqt li kienu jfawru l-ibliet u għalhekk il-bahrin u l-beltin kienu fost l-iktar milquta. It-terminu mediku bubonika, ġej mill-kelma Grieka '*bubo*' li tisser infieh fil-glandoli ta' taht l-għabt, fl-ghonq u anki fil-kuxxtejn ta' dawk milquta. Apparti il-'*bubo*', xi sintomi oħra huma deni kbir, nawsja, tqahqieh, tibdil fil-kulur tal-gilda, bughawwieġ fil-muskali u hafna iktar. Is-sintomi tal-pesta bubonika kienu normalment jitfaċċaw minn jumejn sa hamest ijiem wara li tittiehed u f'hafna kazi l-pazjenti kienu jitilfu hajjithom f'erbat ijiem. Fil-bidu tas-seklu dsatax, din kienet marda bla rimedju għaliex hadd ma kien jaf minn fejn toriġina eżatt u wisq inqas kif tista' tfejjaqha. Kienu jemmu li din kienet kontjaġġuża u tittiehed minn persuna għall-oħra kemm direttament u anke indirettament, ngħidu ahna billi tmiss xi oġġetti nfettati.


Dan jidher ċar fin-numru ta' proklami li nharġu matul dak iż-żmien. Minhabba n-nuqqas ta' għarfien mediku fuq din il-patoloġija, kienu jagħmlu kull ma jahsbu li jista' jeqred jew jikkontrolla l-epidemija. Kienu ingħalqu l-qrati, l-iskejjel, it-teatri u anke hafna mill-uffiċji tal-gvern, filwaqt li l-isqof issospenda l-attendenza obbligatorja tal-quddies fil-Ħdud u l-festi kmandati. Il-klieb, l-qtates u t-tjur kellhom jissakru fid-djar. Kellhom ukoll jinharqu l-hwejjeg u l-bċejjeċ tad-drapp żejda filwaqt li l-hwejjeg ma setghux jintaxru iktar fil-gallariji. Il-popolazzjoni kienet mitluba biex tibqa' kemm jista' jkun fid-djar. Setghu jifthu biss hwienet li kellhom permess, filwaqt li min johroġ jixtri kien avżat biex ma jmiss ma hadd u jahsel sew dak kollu li jixtri filwaqt li l-flus kellhom jittlaħhalu bil-hall qabel jingħataw. Kellhom



Detal mill-pittura ta' P.P.Caruana li juri t-tqarbin tal-morda bil-pesta (1813-1814).

isiru spezzjonijiet fid-djar u min jinqabad jahbi l-pesta kien jinghata l-piena tal-mewt hekk kif ġara lil Antonio Borg f'Awissu tal-1813. Kienet tinghata ukoll il-piena tal-mewt lil kull min jibdel ir residenza tiegħu bla permess. Il-qoton kien iddikjarat bhala infett u għalhekk kellu jitwaqqaf u bdew jissuspettaw ukoll fil-karti tant li nharqu hafna dokumenti mportanti u bdew jiktbu fuq l-injam.¹ Il-habsin kellhom iġorru lil dawk milquta bil-pesta filwaqt li l-vittmi kellhom jitghattew bil-ġir waqt id-dfin.

Naturalment, kienu hargu hafna iktar proklami minn dawn li semmejt. Filwaqt li prekawzjonijiet bhal dawn setgħu kienu siewja, hafna minnhom ma tantx kienu effettivi. Izda kien biss lejn l-aħhar tas-seklu dsatax li bdew jiskopru eżatt minn fejn kienet ġejja l-pesta jiġifieri mill-grieden.



Ex-voto relatat mal-pesta minn kollezzjoni privata.



Il-Pesta f'Malta

Il-Pesta ma kinitx xi epidemija ġdida għall-gżejjer Maltin. Fil-fatt qabel l-1813, apparti numru ta' każijiet iżolati, kien hawn żewġ imxijiet qliel bejn 1592-93 u l-1675-76. Izda fis-seklu dsatax, l-ewwel każijiet tfaċċaw ġewwa l-Belt Valleta fil-bidu t'April tas-sena 1813 u nistgħu nghidu li baqgħu jkarkru sa Frar tas-sena ta' wara. F'dak iz-zmien, il-popolazzjoni tal-gżejjer Maltin kienet tammonta għal madwar 116,000 ruh. Minn dawn 4,732 sfaw vittmi tal-pesta u allura nistgħu nghidu li din l-epidemija kienet qatlet madwar 4% tal-popolazzjoni Maltija.² Imma wiehed jistaqsi minn fejn giet il-pesta f'Malta?

L-Ewwel każ ta' mewt bil-pesta, ġie ddikjarat uffiċjalment mill-Kumitat tas-Sahha Pubblika, fil-5 ta' Mejju 1813. Però nafu li l-pesta kienet ilha fuq il-gżira tant li dak inhar kien ġa tard wisq biex tikkontrolla l-epidemija għax laqet infirxet.

Għalkemm hadd ma kien ċert kif dahlet il-pesta, jidher ċar li f'dak iz-zmien hafna kienu tal-fehma li dahlet Malta hekk kif tfaċċa il-brigantin 'San Nichola'. Dan il-vaxxell wasal Malta fid-29 ta' Marzu 1813, minn Alessandria fl-Egittu, fejn kienet faqqgħet il-pesta fis-sena ta' qabel. Hekk kif tfaċċa fil-port, il-kaptan informa lill-uffiċjali li kien tilef żewġ bahrin waqt il-vjaġġ u li x'aktarx kellhom is-sintomi tal-pesta. Bhala prekawzjoni, il-kaptan u l-ekwipaġġ tniżzlu fl-isptar ta' Lazzarett ta' fuq il-Gzira Manoel ġewwa l-port ta' Marsamxett sabiex jinżammu fi kwarantina. Dawn kienu lkoll imġieghla jqaxxu xagħarhom, jinhaslu fl-ilma baħar u wara anke bil-hall u ma thallew inizzlu xejn minn fuq il-vapur. Min-naħa l-oħra kollox deher li kien intemm sakemmm fl-1 ta' April, il-Kaptan u s-servjent tiegħu li kienu it-tnejn Maltin tfaċċawhom is-sintomi u mietu f'sitta u tletin siegħa fejn wara ndifnu fil-Lazzarett. Malajr sabu konnessjoni; is-servjent tal-Kaptan kien dahar b'dawk iz-żewġ bahrin li kienu mietu abbord u ttiehed!

Izda fl-14 ta' April jidher li l-pesta kienet niżlet l-art. It-tabib Malti, Dott. Gravagna kien mitlub biex imur jinvista t-tifla tal-iskarpan Salvatore Borg ġewwa Strada San Paolo No.227 li tilfet hajjitha ftit sigħat wara b'sintomi suspettuzi. Fid-19 ta' April mardet ukoll l-istess mara tal-iskarpan li kienet tqila u hdax-il ġurnata wara, misset lit-tifel tiegħu li kellu biss erba' snin. Fit-3 ta' Mejju, il-mara ta' Borg welldet tifel li sfortunatament twieled mejjet u hija mietet l-ghada filghodu. Fl-istess ġurnata, jiġifieri fl-4 ta' Mejju, kien imiss lil Salvatore Borg stess li ttiehed malajr il-Lazzarett fejn miet xi jiem wara. Fis-6 ta' Mejju mietet ukoll mara oħra ġewwa Strada Sant' Ursola li nteressanti nghidu kienet il-qabla li welldet it-tarbija ta' mart l-iskarpan! Minn hemm 'il quddiem nistgħu nghidu li l-pesta bdiet tinfirex b'rittmu mghaġġel. Izda x'inhi l-konnessjoni bejn Salvatore Borg u l-brigantin 'San Nichola'?



Mappa tal-port ta' Marsamxett fis-seklu 19 u l-Lazzarett li jinsab fuq il-Gzira Manoel.

Hawn ukoll malajr sabu konnessjoni! Salvatore Borg kien mar tas-Sliema u minn hemm xtara xi ġilda b'kutrabandu minghand l-uffiċjali li suppost kienu qed jghassu il-vaxxell 'San Nichola' li kien għadu fi kwarantina! Għalkemm mhux kulhadd kien jaqbel, din il-versjoni, kienet miżmuma bhala

l-origini tal-pesta f'Malta tas-seklu dsatax, kemm mill-Gvernatur Maitland u anke mill-aqwa tobbha Nglizi ta' dak iż-żmien bħal Dr.Tully u anka minn Sir Ralph Green li kien l-ispettur tal-Isptarijiet.³

II-Pesta fin-Naxxar

Għalkemm il-pesta kien ilha f'Malta għal madwar xahrejn, jidher ċar li fin-Naxxar tfaċċat biss fil-bidu ta' Ġunju 1813 u ntemmet fl-ewwel jiem ta' Diċembru tal-istess sena. Fin-Naxxar, ftit insibu evidenza ta' din l-epidemija. Però ta' min jgħid li fil-mużew tal-parroċċa għad hemm ikkonservati żewġ vireg li bihom il-qassisin kienu jqarbn u l-morda tal-pesta.

Sors important li jixhet ftit dawl fuq il-pesta tal-1813 u n-Naxxar, huwa il-*Giornale Delle Peste*. Fih kont issib, xi drabi ġurnata b'ġurnata, annunċi u proklami li jinkludu l-ismijiet ta' dawk il-persuni li sfaw vittmi tal-pesta u dawk li ntlaw minnha. Skont dan tal-aħħar insibu li bejn Mejju u Ottubru tal-1813 kien hemm biss tmien vittmi Naxxarin, filwaqt li erba' Naxxarin ohra kellhom is-sintomi. Jidher ukoll biċ-ċar li fin-Naxxar l-pesta kienet fl-aqwa tagħha fix-xhur ta' Ġunju u Lulju 1813 fejn wara kienet donna għebet.


Tabella 1.1- Avviżi mahruġa fil-*Giornale Delle Peste* fejn jissemew in-Naxxarin.⁴

Data	Isem tal-vittmi tal-pesta	Data	Isem ta' min kellu s-sintomi.
11 th June 1813	Catarina Manuelli	23 rd June 1813	Maria Cammisuli
24 th June 1813	Caterina Frendo	23 rd June 1813	Giuseppe Manuelli
25 th June 1813	Giuseppe Manuelli	1 st July 1813	Rosa Vassallo
27 th June 1813	Paolo Cammisuli	5 th July 1813	Simone Zammut
28 th June 1813	Michele Vassallo	5 th July 1813	Grazia Frendo
5 th July 1813	Rosa Vassallo	21 st July 1813	Giovanni Vella
9 th July 1813	Grazia Frendo	9 th August 1813	Maria Schembri

Hekk kif teżamina dawn l-ismijiet mill-ewwel tinnota li xi kunjomijiet huma l-istess u għalhekk nistghu nġid li xi każijiet kienu relatati bejniethom. Naraw per eżempju l-każ ta' Michele u Rosa Vassallo, it-tnejn imsemmijin hawn fuq, li kienu mizzewġin. Interessanti nġid li Michele Vassallo kien il-Lougotenente tad-distrett li kellu d-dmir li jispezzjona u jinforma l-Kumitat tas-Sahha Pubblika b'dak kollu li qed jgħid u li għandu x'jaqsam mal-pesta fl-inhawi tan-Naxxar u l-irhula tal-madwar. Dan tal-aħħar huwa midfun fiċ-ċimiterju msejjaħ ta' Gadaf li kien inbena apposta fl-1813 għall-vittmi tal-pesta. Dan jinsab eżatt kif tinzel it-telġha T'Alla u Ommu fuq in-naha tax-xellug. Peress li dan iċ-ċimiterju huwa maqtuġh ferm mill-kumplement tar-rahall, il-vittmi tal-pesta kemm Naxxarin u anke minn irhula ohrajn kienu ndifnu hemm. Però nafu fiċ-ċert illi xi wahdijiet indifnu f'inhawi ohra. Ta' min jgħid li apparti dawn is-seba' vittmi msemmija hawn fuq fit-*tabella 1.1*, il-*Giornale Delle Peste*, mahruġ fit-30 ta' Settembru 1813, jindika ukoll persuna ohra li kien joqgħod fl-inhawi ta' San Pawl il-Baħar 'vicino la Torre di S. Paolo a Mare' però li isimha ma kienx magħruf. Peress li dak iż-żmien dawk l-inhawi kienu jagħmlu parti min-Naxxar, b'kollox, skont dawn id-dokumenti bejn Mejju u Ottubru tal-1813 kienu, mietu tmien Naxxarin bil-pesta.⁵

Rapport importanti huwa dak li hejja Dr. W. H. Burrell li kien l-uffiċjal mediku tal-armata Ngliza li kien qed jinwestiga kif inlaqtu t-truppi stazzjonati f'Malta. Nsibu li dan jerga' jikkonferma li kien hemm tmien Naxxarin biss illi tilfu hajjithom bil-pesta minn popolazzjoni ta' 2,985 ruh.⁶ Izda wiehed irid iżomm f'moħhu li dan ir-rapport kien sar wara, fl-1854, u li probabli huwa bbażat fuq il-*Giornale Delle Peste*. Ta' min jgħid li meta tikkunsidra li n-Naxxar kien ferm ikbar milli huwa llum, kif ukoll meta tqabbel in-numru ta' vittmi li kien hemm f'irhula ohrajn, nistghu nġid li n-Naxxar kien helisha hafif. Dan jgħodd ukoll għall-irhula ġirien. Il-Mosta, minn popolazzjoni ta' 3,369 ruh

Iċ-ċimiterju ta' Gadaf fejn indifnu hafna mill-vittmi tal-pesta Naxxarin. Fil-koxxa tal-bieb hemm mnaqqxa numru sabiħ ta' graffiti. Fost dawn hemm xi saleb li x'aktarx jindikaw in-numru ta' nies midfuna fih.



kienu mietu 32 ruh, filwaqt li Hal Gharghur ma kien intlaqat hadd. Però irhula ohra kienu intlaqtu hazin hafna. Haż-Żebbuġ kienu tilfu hajjithom 691 ruh minn popolazzjoni ta' 4,776 filwaqt li f'Hal Qormi kienu mietu 614 minn popolazzjoni ta' 4,130.⁷ Kien f'dan iż-żmien li ssahhet ferm id-devozzjoni lejn San Sebastjan, il-qaddis protettur ta' dawk milquta bil-pesta, qalb il-Qriema. Minn dan ir-rapport jidher ċar ukoll li l-ebda persuna minn Naxxar ma giet mibghuta fl-isptar tal-pesta jew ahjar ġo Lazzarett kif ukoll li l-ebda tabib jew mediku li eżercità n-Naxxar ma ttiehed minn din l-epidemija.

Sors iehor li jista' jaghtina stampa ċara huwa l-Liber Defectorum jew ahjar, il-ktieb li jżomm rendikont ta' min miet jew indifen. Dan jinsab ikkonservat fl-arkivju tal-knisja parrokkjali tan-Naxxar. Dan is-sors ma jaqbilx mas-sorsi ta' qablu ghaliex jghidilna li dawk li mietu bil-pesta jammontaw ghal madwar sittax. Dan huwa d-doppju ta' kemm jistqarru d-dokumenti tal-amministrazzjoni li semmejt qabel. Izda jista jaghti l-każ li jew indifnu xi nies minn barra r-rahall gewwa Naxxar, jew qed jinkludi n-nies li mietu b'sintomi suspettuzi li mhux ikkonfermat jekk kienx pesta wkoll, jew forsi li l-parroċċa kellha dokumentazzjoni iktar preċiża minn tal-amministrazzjoni Ngliza. Qed nghid dan ghaliex il-*Giornale Delle Peste* jkopri biss minn Mejju sa Ottubru 1813 filwaqt li l-Liber Defectorum jibqa' sejjer anke wara li ntemmet l-epidemija. Jikkonferma dan l-argument, ir-rakkont ta' Dr. Robert Calvert it-tabib tal-forzi Nglizi f'Malta fi żmien il-pesta tal-1813. Dan b'ċertu dettal jaghtina stampa ċara tar-realtà u jindika każ iehor ta' pesta fin-Naxxar fl-ahhar ta' Novembru 1813. Fil-fatt huwa kiteb hekk:

'About this time too, a women at Nasciar, where the plague had not existed for three months, was attacked in the following manner. She was brought to bed in the beginning of December, but before she had time to recover from her indisposition, her husband compelled her to get up and wash his pantaloons. Being fatigued by the exertion, she drank a good deal of wine. This was soon followed by flooding, and that, which suddenly ceased, by a violent fever attended by a bubo in the groin, and she expired on the following day.


In this instance, the infection was accounted for in the following manner. A noted smuggler, who had been kept a long time in observation, and afterwards liberated in consequence of no marks of disease appearing upon him, had been drinking a short time before the accident with this woman's husband, when it was supposed he came in contact with the identical pantaloons the woman had washed!'⁸

Għalkemm l-Ingliżi kienu ghamlu mill-ahjar u hadu hafna prekawzjonijiet biex jikkontrollaw u jsibu tarf il-pesta, nghidu ahna billi jżommu kwarantina stretta, ta min jghid li mhux l-ewwel darba li kienu jinkisru dawn l-ordnijiet mill-Maltin. Fil-fatt, il-Gazzetta tal-Gvern tindika li fil-bidu ta' Diċembru 1813 kien hemm xi tip ta' kuntatt permezz ta' dgħajjes bejn in-Naxxar u l-hekk imsejha 'Baia di San Giorgio' u dan il-każ ġie investigat fit-8 ta' Diċembru 1813.⁹ Sfortunatament ma rnexxieli nsib xejn rigward il-konkluzzjonijiet ta' din l-investigazzjoni! Pero jidher li minhabba dal-kuntatt reġghet feġġet il-pesta fin-Naxxar. Infatti, skont il-Liber Defectorum nsibu żewġ vittmi ohra tal-petsa fis-6 ta' Diċembru 1813 li kienu Paskal Micallef ta' 85 sena u Anna Mula ta' 12-il sena li kienu ndifnu f' Ta' Gadaf. Interessanti nghidu li fuq il-pilastru ta' dan iċ-ċimiterju, insibu inċiż graffit illi jgħib din id-data. Dan l-avveniment huwa kollu kkonfermat mir-rakkont tal-istess Dr. Robert Calvert li jikteb hekk:


'Yesterday (6th December 1813) another pestilential case occurred at Casal Nasciar, which was found to have proceeded from a communication with the house at St. George's. It has been also discovered, that boats, either for the purpose of smuggling or refreshing, have been in the habit of frequenting St. Georges Bay, when the crews occasionally disembarked and had communication with the said house.'¹⁰

Wara dan il-każ jidher li n-Naxxar kien irnexxielu jeghleb din l-epidemija ghal kollox. Naturalment, il-prekawzjoni qatt ma kienet biżżejjed. Fil-fatt insibu storja ohra marbuta man-Naxxar li tgħid hekk:

'The 14th of January being the day on which the period of clean quarantine had expired in Valletta,



Inċiżjoni li tinsab ta' Gadaf. Din tindika s-6 ta' Diċembru 1813, l-ahhar każ ta-pesta fin-Naxxar.



San Pawl, Santu Rokku u San Sebastjan, it-tliet qaddisin marbuta mal-pesta.

and the surrounding cities, these obtained free pratique at that time. It had also been the intention of the governor to have granted pratique to the whole of the country, except Casal Curmi, but unfortunately a case of rather sudden death occurred at Casal Nasciar on the day preceding; and, although the body did not exhibit any signs whatever of glandular enlargement, it was judged prudent to suspend the granting of pratique to the whole island for a few days longer. ...'¹¹

Konkluzjoni

F'Settembru 1814, il-Gvernatur Maitland, bi pjaċir iddikjara li Malta kienet ilha għal sitt xhur shah hielsa mill-pesta. Izda issa l-Maltin kellhom jiffaċċjaw problemi oħra. Il-kummerċ u l-agrikoltura kienu hadu daqqa ta' harta kbira u għalhekk issa kellhom ixammru jdejhom biex jerġgħu jibdedw mill-ġdid. Malta kienet imtliet ċimiterji tal-pesta u d-devozzjoni lejn il-qaddisin marbuta mal-pesta żdiedet ġmielha. Ta' min jgħid li fis-snin ta' wara mhux l-ewwel darba li dahlu xi vapuri infettati oħra. Fir-Rapport tiegħu, Dr. Burrell jelenkalna lista shiha bil-prekawzjonijiet li ttiehdu. Izda wara xofa bħal dik, din id-darba kien irnexxielhom jiżolaw il-pesta ġo Lażżarett.

Illum wara mitejn sena, f'it napprezzaw postijiet bħal Lażżarett u ċ-ċimiterji tal-pesta li għandna mxerrdin ma' Malta kollha. Apparti li fil-passat, dawn kellhom sehem importanti fil-ġlieda kontra l-pesta, u taffew mhux f'it mill-għawġ li kellhom jgħaddu minnu missirijietna, dawn jagħmlu parti mill-istorja u l-wirt storiku tagħna. Hasra li hafna minnhom jinsabu fi stat ta' telqa kbira!

Referenzi

¹ Paul Cassar, The use of wood as a writing medium during the plague of Malta of 1813, 1966.

² P.Cassar, 'Medical History of Malta', 1965, p1 76.

³ First report from the select Committee appointed to consider the means of improving and maintaining the foreign trade of the country, 1824 / Robert Calvert, 'An account of the origin and progress of the plague in the island of Malta in the year 1813.', 1815

⁴ Giornale delle Peste colle Notificazioni e Proclame riguardanti la medesima delli mesi di Maggio, Giugno e Luglio 1813; Giornale delle Peste colle Notificazioni e Proclame riguardanti la medesima delli mesi di Agosto, Settembre ed Ottobre 1813.

⁵ Ibid.

⁶ W.H. Burrell, 'Report of Dr. Burrell on the plague of Malta, 1813', 1854, p 40.

⁷ Ibid.

⁸ Robert Calvert, 'An account of the origin and progress of the plague in the island of Malta in the year 1813.', 1815, p 32.

⁹ M.G.G., 8/12/1813, p 26.


¹⁰ Robert Calvert, 'An account of the origin and progress of the plague in the island of Malta in the year 1813.', 1815, p 38.

¹¹ Ibid., p 40.

SALINA

FRUIT & VEGETABLES

Salina Bay



Adrian: 9931 5588 Rudolph: 7947 3191 Doris: 9929 7936